

تعارف و تبصرہ کتب

The image of the Prophet Muhammad(P.B.U.H) : کتاب
in the west.1417/1996

(سرور کا نات ملائیکہ کی شخصیت مغرب کی نظر میں)

Dr. Jabal M. Buaben	: مصنف
Islamic Foundation, Lester-U.K.	: پبلشرز
394-Including Bibliography and index	: صفحات
ڈاکٹر محمود احمد غازی	: تبصرہ
پروفیسر سعید اکرم ☆	: ترجمہ

رسالت مآب حضرت محمد ﷺ کی سیرت پر بحث کا سلسلہ اتنا ہی پرانا ہے جتنا خود سیرت کا علم، آنکہ بدایت کے طلوع ہونے کے بعد دوسری صدی ہجری کے اوائل ہی سے آپ کی سیرت پر تحقیق کے کام کا آغاز ہو چکا تھا۔ نیز حدیث اور تاریخ اسلام کے علاوہ آپ کی حیات طبیہ، آپ کے حسن کردار اور دین کے اندر اختلاف رائے جیسے موضوعات پر بحث کا سلسلہ بھی اسی دور سے شروع ہو چکا تھا۔ اگرچہ شروع میں سیرت کے موضوع پر پیش رفت زیادہ تر محترم اور دوسرے فلاسفوں کے ساتھ تماuzات کے زیر اثر رہی لیکن بعد میں جوں جوں وقت گذرتا گیا مختلف علماء کی تحقیق اور ان کی اپنی آراء کی بدولت یہ موضوع زیادہ نمایاں ہو کر پھیلتا چلا گیا۔

جہاں تک بر صیر میں سرکار دوجماں ﷺ کی سیرت کی بحث کا تعلق ہے، انگریزوں کی اس خطے میں آمد سے اس نے ایک نیارخ اختیار کر لیا۔ اس سلسلے میں ولیم مور کی مشہور کتب ”دی لاکف آف محمد“ نقطہ آغاز کی حیثیت رکھتی ہے کیونکہ ہم دیکھتے ہیں کہ

یہی وہ مقام ہے جہاں سے اردو میں سیرت نگاری کی صفت کا آغاز ہوتا ہے۔ سریدہ احمد خان جو علی گڑھ کے تعلیمی ادارے کے بانی تھے کے ہمراہ چراغِ علی، خداش، اور شبلی نعمانی جیسے علماء وہ پہلے لوگ تھے جو سیرت پر محنت کے میدان میں اتر کر اس کے دفاع میں سب سے پہلے انٹھ کھڑے ہوئے اور بعد میں سید امیر علی، سلیمان منصور پوری اور سید سلیمان ندوی نے اپنے پیش رو حضرات کے کام کو پوری کامیابی سے آگے بڑھایا۔ اور صرف یہی نہیں بلکہ وقت کے ساتھ ساتھ مسلمان علماء کی ایک مستقل شیم ترتیب پاتی چلی گئی جس نے اس ضمن میں مغربی مفکرین کی تحریروں کا خوب تقیدی جائزہ بھی لیا اور ان کا مدلل جواب بھی دیا۔ یہاں ہم دیکھ سکتے ہیں کہ نہ ولیم مور ہی آخری مغربی مصنف تھے جنہوں نے حضور ﷺ کی شخصیت پر ناقدانہ اظہار خیال کیا اور نہ ہی سریدہ احمد خان آخری مسلمان مفکر تھے جنہوں نے اس کے دفاع کا حق ادا کیا۔ یہاں ہمیں گذشتہ ایک صدی کے دوران خاصی تعداد میں ایسے مغربی مفکرین بھی نظر آتے ہیں جنہوں نے آپ ﷺ کی شخصیت اور آپ کے پیغام کی خوب تعریف کی۔ تاہم رسالت مآب ﷺ کی سیرت پر تقید کرنے والوں کی تقید زیادہ تر انہی اعتراضات اور غلط فہمیوں کے گرد گھومتی رہی جو ولیم مور اور اس کے جانشینوں نے اٹھائے تھے۔ پھر بعد میں ان غلط فہمیوں کو اتنا زیادہ اور اتنے تسلسل سے دہر لایا گیا کہ وہ غلط فہمیاں مسلمانوں کی دلآلی کا ایک مستقل ذریعہ بن کر رہ گئیں۔ یوں نظر آتا ہے کہ مغربی نقادوں کی ان کوششوں کے جواب میں مسلمانوں کا رد عمل مغرب کے ناقدين تک پہنچنے میں ناکام رہایا ان کے ضمیر پر اثر انداز ہی نہ ہو سکا۔

زیر نظر کتاب اس سلسلے میں ایک اہم باب کی حیثیت رکھتی ہے۔ ایک پختہ یقین اور والہانہ شوق کے حامل ادیب کے جانب اقبال قلم سے تحریر یہ کتاب اعلیٰ علیت اور جنباتی مخبوں کا ایک حصیں امتزاج ہے۔ مصنف نے پیغمبر رحمت ﷺ کے متعلق مغرب میں پائے جانے والے تاثر کا تقیدی جائزہ لینے کی ذمہ داری قبول کرتے ہوئے یہ کتاب مرتب کی ہے۔ اس سلسلے میں اس نے آپ ﷺ کی حیات مبارکہ اور آپ کے پیغام سے متعلق مغربی مفکرین کے تین زاویہ ہائے نظر کا انتخاب کیا ہے۔

سردیم مور کا پیش کردہ نقطہ نظر عیسائیت کے اس مفروضے کی پیداوار ہے جس میں کما گیا ہے کہ عیسائیت ہی تھی ہے اور تھی خدا ہے۔ اس لیے کوئی تھی (اس طرح خدا بھی) عیسائیت سے باہر کمیں موجود نہیں۔ عیسائیت سے باہر صرف شیطان (خدا مخالف) ہے اس لیے اسلام شیطان کی کارروائی تھی اور اس لیے محمد ﷺ بھی (نحوذ باللہ) اس کی تحریک کا نتیجہ تھے۔

دوسرा نقطہ نظر جو ذی۔ المارگولیتھ کا پیش کردہ ہے۔ وہ بھی پہلے نقطہ نظر سے کچھ زیادہ مختلف نہیں۔ ان کا نظریہ قرون وسطی کے ان پادریوں کے اس موقف پر مبنی ہے۔ جس کے مطابق وہی صرف عیسائیت کے لیے مخصوص ہے۔ ”چونکہ قرآن میں کچھ یہودیوں اور کچھ عیسائیوں جیسی تعلیمات موجود ہیں۔ اس لیے اس میں کچھ سچائی ہے۔“ مارگولیتھ کی یہ فکر یہ ثابت کرنے کی ایک کوشش نظر آتی ہے کہ اسلام میں جتنی سچائی ہے وہ سب پرانے صحیفوں سے لی گئی ہے اور اس میں باقی سب کچھ کسی غور کے قابل قطعاً نہیں۔

تیسرا نقطہ نظر ذیبو۔ ایم۔ ملنگری واث کا ہے۔ اس کے مطابق اسلام ایک فلسفیہ نظام ہے جس میں کچھ ایسی شہادتیں موجود ہیں جو حقائق کی نشاندھی کرتی ہیں۔ بہر حال ملنگری واث کی تحریروں کا اسلامی دنیا میں کافی مطالعہ کیا گیا اور اس کی وجہ غالباً یہ تھی کہ اس نے اسلام میں موجود حقائق و برائین کا بر ملا اعتراف کیا۔

کتاب کے مصنف نے مغرب کے ان تین نمائندہ نقادوں سیرت کا اس لیے اختیاب کیا ہے کہ ان کا پیغمبر ﷺ اور ان کے پیغام کے متعلق تقدیمی نقطہ نظر مغرب میں پہلے سے موجود نقطہ ہائے نظر سے کافی مہاصلت رکھتا ہے۔ مصنف نے ایک منحصر تعارف کے بعد ان تینوں نقادوں پر باری باری حدث کی ہے۔ یہاں ہر تعارف سرسری اور قدرے ناکافی نظر آتا ہے کیوں کہ قاری پیغمبر اسلام ﷺ کے متعلق نقطہ نظر پر مبنی ایک ایسے بھرپور اور جامع تقدیمی مضمون کی توقع کرتا ہے جو کم از کم مصنف کے متعین کردہ عمد اور جغرافیائی حدود کے مطابق ہو۔ یہ تعارف اگر کتاب کے موضوع سے متعلق مسلمان

علماء کی تحریروں کے ایک مختصر جائزے کا حامل ہوتا تو یہ اور بھی زیادہ موثر اور زور دار ثابت ہو سکتا تھا۔

مغرب سے تعلق رکھنے والے سیرت کے ان تینوں نقادوں سیت مغرب کے مختلف اسکالرز نے رسالتاًب ﷺ پر تقدیم کرنے کی جو کوشش کی ہے اس کے جواب میں صرف بر صیر کے اندر گذشتہ ایک سو سال کے دوران سیرت کے موضوع پر خاصاً ادب تخلیق ہو کر سامنے آیا ہے۔ مثال کے طور پر سید سلیمان ندوی نے مارگولیتھ کے ساتھ تاریخی مناظرہ کیا جس کی کم از کم بر صیر کے اندر مارگولیتھ کے اٹھائے گئے سوالات کے خوبصورت جوابات کے طور پر بڑی پذیرائی ہوئی۔ اگر کتاب کے تعارف میں اس قسم کی کوشش کی جاتی تو کتاب کی قیمت کئی گناہ بڑھ جاتی۔

ولیم مور پر بحث کے آغاز میں کتاب کے مصنف نے اس برطانوی اسکالر کے طریق کار کا جائزہ لیا ہے اور اس کے حاصل کردہ مواد کی درجہ بندی کا تفصیل سے ذکر کیا ہے۔ یہاں اس نے ولیم مور کے ایک پیرتے کا حوالہ دیا ہے جو آغاز اسلام کے بارے میں اکٹھے کیے گئے مواد کی اتحاری اور اس کی تاریخی حیثیت کو اور بھی واضح کر دیتا ہے۔ مور کہتا ہے ”ہمارے ہاں کتاب، مواد صفحہ قرطاس پر منتقل ہونے کے بعد تکمیل پاتی ہے۔ اس عمل میں حافظ پر انحصار کیا بھی جا سکتا ہے اور نہیں بھی۔ عربوں کے ہاں ان کا حافظہ ہی کتاب ہوا کرتا ہے۔ اس کا تعلق تحریر سے بھی ہو سکتا ہے اور نہیں بھی“ (صف ۲۳)۔

یہ عجیب بات ہے کہ ڈاکٹر جاہل بیمن اگرچہ اس بیان کو متنازعہ خیال کرتا ہے پھر بھی اسے قبول کر لیتا ہے اور جس بات پر مور نے روایات کے تجربے میں ”معقول منطقی تشویش“ کا اظہار کیا ہے وہ اس کا انکار نہیں کرتا۔

اس بات کی خاصی شادت موجود ہے کہ جھوٹی روایات کا ارتکاب تمام تر بدیانت لوگوں نے نہیں کیا۔

مذکورہ بیان کی تائید میں مصنف بخاری کا حوالہ دیتا ہے جس نے اپنی روایات کا انتخاب اس وسیع تر مواد سے کیا جو اسے اس وقت میسر آیا۔ یہاں قاری ان دونوں باتوں

کے درمیان کوئی تعلق قائم کرنے سے قاصر رہتا ہے۔

پہلی صدی ہجری سے ہی معتبر اور غیر معتبر روایات کو ایک دوسرے سے الگ کرنے کا مسئلہ خاصی تشویش کا باعث مل گیا تھا۔ ضروری نہیں کہ اس کا مطلب یہ ہو کہ کسی کتاب کے مرتب کرنے والے نے جن روایات کو شامل نہیں کیا وہ سب جھوٹی تھیں۔ اس طرح یہ دعویٰ بھی کہ مختاری نے ہزاروں روایات کو رد کر دیا تھا، معتبر نظر نہیں آتا۔ مصنف نے مغرب کے جن تین نقادان سیرت کا انتخاب کیا ہے وہ اگرچہ تینوں برادر غور کیے جانے کے مستحق ہیں، پھر بھی مصنف نے تینوں کے ساتھ جمال تک محض کی طوالت کا تعلق ہے مساویانہ سلوک نہیں کیا۔ اس سلسلے میں سب سے کم ولیم مور اور سب سے زیادہ اہمیت ملگری واث کو دی گئی ہے۔

تیسرا باب کا تعلق ڈی۔ ایس۔ مارگولیٹھ سے ہے۔ اس کی کتاب **Mohammad and the rise of Islam** کے تعلیمی حلقوں میں بالپیش مجاہدی تھی۔ مصنف اس بات کا آغاز ایک یہودی پادری کے ذکر سے کرتا ہے جو بعد میں عیسائی مل گیا تھا۔ اور پھر اسلام پر اس کی تحریروں کے جائزے کے ہمراہ آگے بڑھتا چلا جاتا ہے۔ یہاں اسلام اور پیغمبر اسلام ﷺ پر اس کی مذکورہ کتاب پر تفصیل سے محض کی گئی ہے۔ جن ذرائع سے اس نے معلومات اخذ کی ہیں انہیں نمایاں کرنے کے ساتھ اس کے اپنے نظریات کو بھی واضح کرنے کی کوشش کی گئی ہے۔ مغربی سیرت نگاروں کے ہاں نبی کریم ﷺ سے منسوب ایک مشترکہ لیکن بے بیاد موضوع مرگی کے جھیٹکے بھی رہا ہے۔ مارگولیٹھ نے تو اسے بڑھا چڑھا کر بیان کرنے کی کوشش کی ہے۔ مصنف اس بات کا بھی خوب ذکر کرتا دکھائی دیتا ہے۔ اس کے بعد وحی قرآن کی حقیقت، نبوت، اہام، بت پرستی، شیطانی آیات (کئی مغربی مصنفوں کا مرغوب موضوع) قرآن کے باجبل سے مستعار خیالات، نبی کریم ﷺ کی زندگی کا اخلاقی پہلو اور آپ ﷺ کے یہودیوں اور عیسائیوں کے ساتھ تعلقات جیسے عنوانات پر بھی اس کے نظریات کا ذکر کیا گیا ہے۔

مارگولیتھ کے ان اور دوسرے کئی زیرِ حث لائے گئے نظریات کا مصنف نے اس باب میں خلاصہ بیان کیا ہے۔ یہاں قاری مارگولیتھ کے اخذ کردہ نتائج پر مصنف سے ایک تفصیلی تقدیدی جائزے کی توقع کرتا ہے مگر مصنف اپنے آپ کو صرف مختصر اور کمیں کمیں سرسری مشاہدات تک محدود رکھتے ہوئے آگے بڑھ جاتا ہے۔

چوتھے باب میں انگریزی زبان میں یوسوسیں صدی کے دوران نبی اکرم ﷺ کی حیات طیبہ پر تحریر کیے گئے ادب کا ایک جائزہ لیا گیا ہے۔ اس باب کا پہلا اور قدرے چھوٹا حصہ اس صدی کے پہلے پچاس سالوں کے مطالعہ کے لیے مختص کیا گیا ہے۔ اس مختصر حصہ میں پرس کیتائی، ایڈورڈ سیل، ہنری لیمن، رچرڈ ہیل، اسمبل ڈر منگھم، تھوڑرا یارش، اے۔ جے۔ ونگ، ٹارانٹریو اور گب کی تحریروں کے مختصر حوالے بھی دیئے گئے ہیں۔ ان میں سے زیادہ تر حوالے راؤنس کے مقائلے A Critical survey of Modern Studies in Islam جو منور احمد انیس کی کتابیں studies on Mohammad Guide to seerah and Hadith Literature in Western Languages اور میں ایک باب کے طور پر شامل ہے، سے لیے گئے ہیں۔ مذکورہ بالا انگریز مصنفوں کے علاوہ کئی غیر انگریز مصنفوں کا ذکر بھی ملتا ہے لیکن لگتا ہے وہ بھی زیادہ تر راؤنس اور منور احمد انیس پر انحصار کرتے ہیں۔

چوتھے باب کا دوسرا حصہ جو قدرے طویل ہے (۱۶۷-۱۳۲) بلیشور، وائڈنگرن، گلیوم، کینٹھ گریک، نارمن ڈیبلی، پائیں، سی۔ سی ٹورے، ای۔ آر پاکس، گلب پاشا، راؤنس اور مائیکل گک سے متعلق ہے۔ اس حصے کا مقصد بھی واث کے مطالعہ کے لیے ایک پیش منظر تیار کرتا ہے۔ یہ باب واث کے ایک نوٹ پر ختم ہوتا ہے (۱۵۹-۱۵۳) اس سلسلے میں ڈاکٹر ہیون ان چند ہم عصر مسلمان مصنفوں کا بھی ذکر کرتا ہے جو واث کے متعلق اپنے جنبات اور خیالات رکھتے ہیں۔

کتاب کا آخری اور طویل ترین باب (۲۳۵-۱۶۹) منگھری واث کے لیے مختص کیا گیا ہے۔ یہ ایک مشور سکائش پادری تھا۔ اس نے بعد میں مشرقی علوم میں بڑا نام پیدا کیا۔

اور یہی وجہ ہے کہ اب وہ مغرب میں پیغمبر ﷺ پر ایک سند تسلیم کیا جاتا ہے۔ یہ باب واث کی زندگی کے ایک مختصر جائز سے شروع ہوتا ہے۔ اس باب میں کتاب کے مصنف نے اپنے آپ کو محمد ﷺ پر واث کی تحریروں کے مطالعہ تک ہی محدود نہیں رکھا، اس نے اس حصے میں واث کی، دینیات اور قرآنیات سے لے کر سیاسیات اور آئین جنابانی سے متعلق نگارشات پر بھی اظہار خیال کیا ہے۔ اسلام پر واث کی تحریروں کا جائزہ بڑا جامع نظر آتا ہے۔ واث نے ایسے موضوعات پر بھی اظہار خیال کیا ہے جن کا حضور ﷺ کی حیات طیبہ کے ساتھ بلا واسطہ یا بالواسطہ کوئی تعلق نہیں۔ یہ تبصرہ بڑا متوازن ہے اور یہ سویں صدی کے اس معروف ادیب کی اسلام کی تعلیمات کے سلسلہ میں خدمات کے اعتراف کی ایک خوبصورت کوشش ہے۔ کتاب کے اس حصے میں مصنف کا لجہ، اس کے میلان بلکہ اس کے ثابت خواہ انداز کا ایک واضح ثبوت ہے۔ اس نے ان تقدیدی جائزوں اور تبصروں کا ایک سردے بھی پیش کیا ہے جو واث کی تحریروں پر مختلف ادبی رسائل میں مختلف اوقات میں چھپتے رہے۔ گویا اس باب میں مصنف نے ان تبصروں کی ایک جامع تلمیخیں بھی پیش کر دی ہے۔

اسلام پر واث کی تحریروں کے ایک طویل سردے اور مختلف جرائد میں چھپے تبصروں اور تقدیدی جائزوں (۲۲۰-۱۶۹) کا حوالہ دینے کے بعد کتاب کا مصنف، کتاب کے اصل موضوع پر واث کی دو خوبصورت اور قابل غور تحریروں ”محمد کہ میں“ اور ”محمد مدینہ میں“ پر اپنے تبصروں سے بحث کا آغاز کرتا ہے۔ وہ مقالے ”محمد ﷺ مکہ میں“ کی تدوین کے ایک معائنے کے بعد واث کے ان ذرائع اور وسائل پر بحث کرتا ہے جن سے اس نے کتاب کی تحریر و تدوین کے ضمن میں استفادہ کیا ہے۔ واث کے ان وسائل پر بحث کے دوران میں مصنف ان بے قاعدگیوں کی بھی نشاندہی کرتا ہے جو بعض احادیث کے قبول کرنے یا نہ کرنے میں اس سے سرزد ہوئیں۔ یہاں مصنف واث کے اپنے وسائل پر اس کی اپنی بحث کا خلاصہ بھی پیش کرتا ہے۔ عجیب لگتا ہے کہ مصنف، واث کے اپنے مطالعہ کے

سلسلہ میں حدیث کے متعلق اس کے تخفیفات کو بالکل پیش نظر نہیں رکھتا کیونکہ (اس کی نظر میں) وہ یعنی واث قرآن کے بعد سیرت ابن ہشام، مغازی، واقعی اور طبقات ان سعد ان ہشام پر اپنی نظر مرکوز رکھتا ہے۔ مصنف واث کے مرکزی موضوعات کی محض ایک جھلک دکھاتے ہوئے اور اس کی حاصل کردہ معلومات کا خلاصہ بیان کرتے ہوئے آگے بڑھ جاتا ہے۔ ان موضوعات میں پیغمبر ﷺ کے معاشرتی، معاشی، اور قبائلی پس منظر کے ہمراہ آپ کی دعوت اسلام، آپ کی بیادی تعلیمات، آپ کی کی گئی مخالفت اور آپ کی مشکلات کا ذکر بھی شامل کیا گیا ہے۔ ایک بڑے اور (شوری طور پر) ایک منتخب موضوع کے طور پر واث نے بے بیاد ”شیطانی آیات“ کو بھی بحث کے لیے چنا ہے۔ یہاں قاری حیرت محسوس کرتا ہے کہ مصنف، واث کی آراء اور اس کے مرتب کردہ نتائج کا کوئی تنقیدی جائزہ لیے بغیر ان کا محض ذکر کرتے ہوئے آگے بڑھ جاتا ہے۔ مثال کے طور پر واث، حلف الغھول کے واقعہ کی اس لیے تردید کرتا ہے کہ (بھول اس کے) دستیاب شدہ تاریخی مواد اس کی تائید نہیں کرتا۔ یہاں قاری جا طور پر توقع رکھتا ہے کہ ایسے معاملات پر مصنف خود اپنی رائے سے مستفید کرے گا (مگر ایسا نہیں ہوتا)۔

”محمد ﷺ کی ابتدائی زندگی“ کے عنوان کے تحت واث کی تحریر کا مصنف صرف خلاصہ بیان کرتا ہے اور اپنی کسی رائے کا اظہار نہیں کرتا۔ مثلاً وہ کرتا ہے کہ واث، حضور ﷺ کی چین کی زندگی کے بارے میں تمام قدیم مورخین، واقعی، زہری اور ان سعد غیرہ کی معلومات کو تاریخی دستاویزات کے طور پر ماننے سے گریزاں ہے۔ اور حضرت خدیجہؓ جو روایات کے مطابق معاشرے کی ایک معزز خاتون مانی جاتی ہیں کو بھی ایسا ماننے میں ہچکچاہٹ محسوس کرتا ہے۔ لیکن ان مفروضوں پر وہ یعنی مصنف خود کوئی تبصرہ یا تنقید کیے بغیر آگے نکل جاتا ہے۔ اس کے بعد اعلان نبوت پر واث نے جو کچھ لکھا ہے، مصنف اس کا خلاصہ بیان کرتا ہے۔ واث، یہاں زہری کے بیان کردہ حقائق پر، اس خیال سے کہ مختلف روپوں میں تضاد ہے، شک ظاہر کرتا ہے۔ اس ضمن میں واث یہ ظاہر کرنے کی کوشش کرتا ہے کہ پیغمبر ﷺ ایک عرصہ سے ورقہ بن نواف کے زیر اثر تھے اور پہلی وحی

میں (بھول اس کے) قلم کا ذکر اسی حقیقت کی نشاندہی کرتا ہے۔ مصنف اس دلچسپ قیاس
بلکہ مفروضے پر بھی کوئی تبصرہ نہیں کرتا۔

کتاب کا تیسرا باب ”محمد ﷺ مکہ میں“ آنحضرت ﷺ کی جیادی تعلیمات اور اس
وقت کے حالات سے متعلق ہے (۲۲۳-۲۲۴)۔ مصنف یہاں، واث کے اپنے ذرائع سے
اخذ کردہ تسلسل کے فقدان اور بے جیاد تضادات کا ذکر کرتا ہے۔ ان الجھنوں کو دور کرنے
کے لیے اس نے قرآنی آیات کی زمانی ترتیب قائم کرنے کی بھی کوشش کی ہے۔ قرآن کے
یہاں کردہ دینی اصولوں اور دوسرے پیغمبروں کی کہانیوں سے دیگر مغربی دانشوروں کی طرح
واٹ بھی بالکل یعنی نتیجہ نکالتا ہے کہ حضور اقدس ﷺ نے سینہ بہ سینہ چلتی کہانیاں لوگوں
سے سنیں اور بغیر کسی تقدید و تغیر کے انہیں اپنے قرآن میں شامل کر لیا۔ مصنف ان
مفروضوں پر بھی تبصرہ کرنے کی زحمت گوارا نہیں کرتا۔

بے جیاد اور بد نام زمانہ ”شیطانی آیات“ مصنف کا سب سے بڑا موضوع ہونا چاہیے
تھا۔ کیونکہ قاری یہاں مصنف سے واث پر اس حوالے سے ایک تفصیلی تقدیدی جائزے کی
توقیر کرتا ہے جس پر اس (واٹ) نے اپنے طور پر بڑی جتنی کے نتیجے میں ایک پورا باب لکھ
ڈالا ہے۔ اس باب میں سیرت کے واقعات پر واث کے مبنی بر قیاس خیالات و نظریات اپنے
عروج پر نظر آتے ہیں۔ مثال کے طور پر ”شیطانی آیات“ کی تاریخی حیثیت منوانے اور ان
کی تائید میں وہ یہاں تک کہ جاتا ہے کہ آنحضرت ﷺ کے ہاں بھی توحید کا تصور واضح
نہیں تھا اور وہ مشہور اور روشن خیال اپنے معاصرین کی طرح اس میں چھوٹے خداوں کی
شرکت کے سخت خلاف نہیں تھے۔ واث کے خیال کے مطابق ”شیطانی آیات“ محمد ﷺ کے
خیالات کی ترجیحی کرتی ہے (نحوہ بالشد)۔ واث ”شیطانی آیات“ کو سچا ثابت کرنے کی
ایک مجنونانہ کوشش کرتا ہے اور بت پرستی کو جائز ماننے میں آپ ﷺ کی زبانی اور عملی
اسباب میں تائید کرتا ہے۔ مصنف واث کی ان حرکات کا بھی کوئی توٹس لیے بغیر آگے بڑھ
جاتا ہے۔ مصنف، مسلمانوں کی کمی دور میں کی گئی مخالفت اور ان کی تکالیف کا ذکر کرتا ہے
جن کے متعلق واث کا دعویٰ ہے کہ مسلمانوں کو وہاں اصل میں کوئی ظلم اور زیادتی درپیش

نہ تھی اور یہ کہ یہ سب کچھ روایتی کمانیاں اور مبالغہ آمیز باتیں ہیں۔ واث کے دوسرے مقالے ”محمد ﷺ مدینہ میں“ پر صفحات ۲۲۶ ۲۸۷ پر محض کی گئی ہے۔ یہاں بھی وہی طریقہ کار فرمा ہے۔ یعنی پہلے کتاب کی ترتیب (ابواب کا تعارف اور ان کے مندرجات) پھر منتخب کردہ موضوعات، جن میں قریش اور دوسرے دشمنوں سے آوریش، صلح حدیثیہ اور اس کے نتائج، فتح مکہ، قبائل کے درمیان اتحاد و اخوت، یہودیوں کا مسئلہ، مدینہ کا آئین اور محمد ﷺ کی شخصیت وغیرہ شامل ہیں، پر محض کی گئی ہے۔ مصنف ان عنوانات کے تحت بھی واث کے نظریات کا خلاصہ بیان کرتا ہے مگر اپنی طرف سے کوئی تبصرہ شامل کتاب نہیں کرتا۔

واث کی بیان کردہ بہت سی باتوں پر قاری مصنف سے اس کے اپنے تصریحے کی توقع کرتا ہے۔ مثال کے طور پر جب واث کرتا ہے کہ اسلام کے ابتدائی لیام میں یہ مسلمان ہی تھے جنہوں نے زیادتی کا آغاز کیا (۲۵۱) تو یہاں بھی مصنف کوئی تبصرہ نہیں کرتا۔ اور جب واث یہ دعویٰ کرتا ہے کہ مکہ والوں میں اشتغال پیدا کرنا محمد ﷺ کی ایک شوری کوشش تھی تو مصنف کو یہاں بھی تبصرہ کرنے کی کوئی توفیق نہیں ہوئی۔

مصنف چھٹے باب بعنوان ”ما حاصل“ کے ساتھ کتاب کو ختم کرتا ہے۔ اس باب میں وہ ایڈورڈ سیڈ، نارمن ڈیبلیٹ اور دوسرے لوگوں کی تحریروں کا حوالہ دے کر مشرقیت پر تبصرہ کرتا ہے اور اس کے بعد کتاب میں زیر محض تین مغربی مصنفوں پر اپنی طرف سے ایک نوٹ تحریر کرتا ہے جو زیادہ تر اس کے ان تصریحوں کا خلاصہ ہے جو وہ پہلے ان پر کر چکا ہے۔

یہ کتاب ان تمام خامیوں کے باوجود سیرت کی حدث کے سلسلے میں تخلیق کیے گئے ادب میں ایک خوش آئند اضافہ ہے۔ ہمیں امید ہے کہ اس سے دوسرے ادیبوں اور سیرت نگاروں کو تحریک ملے گی اور وہ اس سلسلے کو دہاں سے شروع کر کے آگے بڑھائیں گے جمال ڈاکٹر جاہل نے اسے چھوڑا ہے۔ اسلامک فاؤنڈیشن آف یونیورسٹی۔ اس کتاب کی اشاعت پر مبارک باد کی مستحق ہے۔